

ایم کیو ایم کے کنوینشن اور انقلاب ڈاکٹر عمران فاروق کی پہلی برسی کل منائی جائے گی  
پاکستان سمیت دنیا بھر میں قرآن خوانی و فاتحہ خوانی کے اجتماعات منعقد کیے جائیں گے  
مرکزی اجتماع لال قلعہ گراؤنڈ عزیز آباد میں ہوگا

کراچی --- 13 ستمبر 2011ء

متحدہ قومی موومنٹ کے زیر اہتمام ایم کیو ایم کے کنوینشن اور انقلاب ڈاکٹر عمران فاروق کی پہلی برسی کل بعد نماز جمعہ مورخہ 16 ستمبر کو انتہائی عقیدت و احترام سے منائی جائے گی اور شہید انقلاب ڈاکٹر عمران فاروق کو خراج عقیدت پیش کیا جائے۔ ڈاکٹر عمران فاروق کی پہلی برسی کے موقع پر ایم کیو ایم کی جانب سے پاکستان سمیت دنیا بھر میں قائم ایم کیو ایم کے دفاتر میں قرآن خوانی و فاتحہ خوانی کے اجتماعات منعقد کیے جائیں گے جبکہ قرآن و فاتحہ خوانی کا مرکزی اجتماع لال قلعہ گراؤنڈ عزیز آباد کراچی میں ہوگا جس میں رابطہ کمیٹی کے ارکان، منتخب حق پرست عوامی نمائندے، ایم کیو ایم کے ذمہ داران، ایم کیو ایم کے ونگز و شعبہ جات کے ارکان، سیکرٹریز و یونٹ کمیٹیوں کے عہدیداران، کارکنان اور ایم کیو ایم کے ہمدرد عوام بہت بڑی تعداد میں شرکت کریں گے۔ کراچی کی طرح اندرون سندھ کے 19 شہروں، پنجاب، خیبر پختونخوا، بلوچستان، گلگت بلتستان اور آزاد کشمیر سمیت بیرون ملک اور سیز یونٹوں میں ایم کیو ایم کے دفاتر میں بھی برسی کے اجتماعات منعقد کیے جائیں گے۔

ایم کیو ایم کے قائد الطاف حسین اور صدر آصف علی زرداری کے درمیان ٹیلیفون پر گفتگو  
قائد تحریک الطاف حسین نے صدر آصف زرداری کی خیریت دریافت کی اور ان کی مکمل صحت یابی کیلئے دعا کی

لندن --- 15 ستمبر 2011ء

متحدہ قومی موومنٹ کے قائد جناب الطاف حسین اور صدر پاکستان آصف علی زرداری کے درمیان آج ٹیلیفون پر گفتگو ہوئی۔ جناب الطاف حسین نے صدر آصف زرداری کی خیریت دریافت کی اور ان کی مکمل صحت یابی کیلئے دعا کی۔ صدر آصف زرداری نے ان کیلئے نیک جذبات کا اظہار کرنے پر جناب الطاف حسین کا شکریہ ادا کیا اور ان کی بھی خیریت دریافت کی۔ دونوں رہنماؤں کے درمیان ملک کی سیاسی صورتحال، کراچی میں امن و استحکام، سندھ اور پنجاب میں سیلاب سے آنیوالی تباہی، پنجاب میں ڈہنگی وائرس کی وبا، اور باہمی دلچسپی کے امور پر تبادلہ خیال کیا گیا اور سیلاب اور وبائی امراض سے ہونے والے جانی و مالی نقصانات پر افسوس کا اظہار کیا گیا۔ دونوں رہنماؤں نے اس امر پر اتفاق کیا کہ ملک کی موجودہ صورتحال باہمی اتحاد و یکجہتی کا تقاضہ کرتی ہے تاکہ ملک کو درپیش چیلنجز کا مقابلہ کیا جاسکے۔ جناب الطاف حسین نے صدر آصف زرداری کو ملک کو درپیش چیلنجز سے نمٹنے کے سلسلے میں اپنے بھرپور تعاون کا یقین دلایا۔ انہوں نے صدر مملکت کو ایم کیو ایم کی جانب سے سیلاب متاثرین کیلئے کی جانے والی امدادی کارروائیوں سے بھی آگاہ کیا۔

متحدہ قومی موومنٹ کے شہید کنوینشن اور شہید انقلاب ڈاکٹر عمران فاروق کی پہلی برسی کل دنیا بھر میں منائی جائے گی  
جمعہ کو شام 5 بجے لندن کے علاقے برنٹ اوک کے مقامی کمیونٹی ہال میں ایم کیو ایم کے زیر اہتمام قرآن خوانی کی جائے گی  
برطانیہ کے علاوہ نیپال، جرمنی، ناروے، امریکہ، کینیڈا، ساؤتھ افریقہ، آئرلینڈ اور خلیجی ممالک میں بھی ایم کیو ایم کے زیر اہتمام قرآن خوانی و فاتحہ خوانی کے اجتماعات منعقد کئے جائیں گے

لندن --- 15 ستمبر 2011ء

متحدہ قومی موومنٹ کے شہید کنوینشن اور شہید انقلاب ڈاکٹر عمران فاروق کی پہلی برسی کل بروز جمعہ دنیا کے دیگر ممالک کی طرح برطانیہ میں بھی منائی جائے گی۔ اس سلسلے میں جمعہ کو لندن کے علاقے برنٹ اوک کے مقامی کمیونٹی ہال میں ایم کیو ایم کے زیر اہتمام شام پانچ بجے قرآن خوانی کی جائے گی اور شہید رہنما کو خراج عقیدت پیش کیا جائے گا۔ برطانیہ کے علاوہ نیپال، جرمنی، ناروے، امریکہ، کینیڈا، ساؤتھ افریقہ، آئرلینڈ اور خلیجی ممالک میں بھی ایم کیو ایم کے زیر اہتمام قرآن خوانی و فاتحہ خوانی کے اجتماعات منعقد کئے جائیں گے۔

## ایم کیو ایم کے حوالے سے اے این پی کے رہنما میر حیدر ہوتی کے مثبت بیان کا زبردست خیر مقدم

کراچی۔۔۔ 15 ستمبر 2011ء

متحدہ قومی موومنٹ کی رابطہ کمیٹی نے ایم کیو ایم کے حوالے سے اے این پی کے رہنما اور صوبہ خیبر پختونخوا کے وزیر اعلیٰ میر حیدر ہوتی کے مثبت بیان کا زبردست خیر مقدم کرتے ہوئے کہا ہے کہ اے این پی کے بارے میں بھی ایم کیو ایم کی کوئی شرائط نہیں ہیں، ہم بھی ہر قیمت پر کراچی کا امن چاہتے ہیں اور کراچی سمیت پورے ملک کا مفاد اسی میں ہے کہ تلخیاں جتنی جلدی ہو ختم کی جائیں، آپس میں افہام و تفہیم کی فضاء کو فروغ دیا جائے اور ایک دوسرے کے وجود کو خلوص دل کے ساتھ تسلیم کیا جائے۔ رابطہ کمیٹی نے میر حیدر ہوتی کے بیان کو مثبت قرار دیتے ہوئے کہا کہ دونوں جماعتوں کے رہنماؤں اور کارکنوں کا یہی مثبت طرز عمل رہا تو انشاء اللہ ہم کراچی سمیت ملک بھر میں مفاہمت، اتحاد اور بھائی چارے کی فضاء قائم کرنے میں کامیاب ہو جائیں گے۔

## ایم کیو ایم کے قائد الطاف حسین کی پیپلز پارٹی کے رہنما سینیٹر بابر اعوان سے ٹیلیفون پر گفتگو

لندن۔۔۔ 15 ستمبر 2011ء

متحدہ قومی موومنٹ کے قائد جناب الطاف حسین کی سابق وفاقی وزیر اور پیپلز پارٹی کے رہنما سینیٹر بابر اعوان سے ٹیلیفون پر گفتگو ہوئی۔ انہوں نے بابر اعوان سے ملک کی سیاسی صورتحال، کراچی میں پائیدار امن کے قیام اور اس سلسلے میں کی جانے والی کوششوں پر تبادلہ خیال کیا۔ بابر اعوان نے قیام امن اور مفاہمت اور یکجہتی کی فضاء کو فروغ دینے کے سلسلے میں جناب الطاف حسین کے اقدامات کا خیر مقدم کیا۔ جناب الطاف حسین نے قیام امن کے سلسلے میں سینیٹر بابر اعوان کی کوششوں کو سراہا۔

## پاکستان انٹرنیشنل ایئر لائن میں سینئر آفیسرز ایسوسی ایشن کے الیکشن ملتوی کرنے کا نوٹس لیا جائے، یونائیٹڈ آفیسرز پی آئی اے

کراچی۔۔۔ 15 ستمبر 2011ء

یونائیٹڈ آفیسرز آف پاکستان انٹرنیشنل ایئر لائن (پی آئی اے) نے ادارے میں انتظامیہ کی جانب سے سینئر اسٹاف ایسوسی ایشن کے الیکشن ملتوی کرنے کی سخت ترین الفاظ میں مذمت کی ہے اور کہا ہے کہ الیکشن ملتوی کروانے میں موجودہ ساسا برابر کی حصہ دار ہے۔ اپنے ایک بیان میں یونائیٹڈ آفیسرز آف پی آئی اے کے عہدیداران نے کہا کہ ساسا اور پی آئی اے انتظامیہ کی ملی بھگت سے سینئر اسٹاف کے الیکشن ملتوی کروانے سے ادارے کے سینئر ملازمین میں شدید بے چینی پائی جا رہی ہے اور وہ مایوسی کا شکار ہیں جبکہ ان کو شدید مشکلات پریشانیوں کا بھی سامنا ہے۔ انہوں نے کہا کہ یونائیٹڈ آفیسرز ایسوسی ایشن آف پی آئی اے کا پینل پاکستان بھر سے الیکشن میں حصہ لے رہا ہے جیسے آفیسرز کی بھرپور حمایت حاصل ہے اور یہی وجہ ہے کہ ساسا اور پی آئی اے انتظامیہ شدید بوکھلاہٹ اور شکست کے خوف کا شکار ہو کر الیکشن سے راہ فرار اختیار کر رہی ہے جس کی جتنی بھی مذمت کی جائے کم ہے۔ انہوں نے کہا کہ اس سے قبل بھی ادارے کی انتظامیہ کی پاکٹ آفیسرز ایسوسی ایشن (ساسا) نے سیکورٹی کو جواز بنا کر الیکشن ملتوی کر دیا ہے۔ انہوں نے مزید کہا کہ یہ امر قابل ذکر ہے کہ 2008ء میں سی بی اے کے ریفرنڈم جج آپریشن کے دوران منعقد کیے گئے تھے اور یہ جج آپریشن پر قطعی طور پر اثر انداز نہیں ہوئے تھے اور ریفرنڈم کا عمل بخیر و خوبی پایہ تکمیل تک پہنچا تھا۔ ساسا کے اس منافقانہ عمل پر پی آئی اے افسران میں سخت بے چینی پائی جا رہی ہے۔ یونائیٹڈ آفیسرز ایسوسی ایشن آف پی آئی اے نے مطالبہ کیا ہے کہ ادارے کی انتظامیہ اور ساسا کی جانب سے الیکشن ملتوی کرنے کا نوٹس لیا جائے اور ادارے جلد از جلد سینئر آفیسرز ایسوسی ایشن کے انتخابات کا انعقاد کیا جائے تاکہ افسران کے مسائل کو ترجیحی بنیادوں پر نہ صرف حل کیا جاسکے اور ان میں پائی جانے والی بے چینی اور مایوسی کو ختم کیا جاسکے۔